

## IS-SAJD

Is-sajd huwa l-aktar mogħdija ta' zmien imfittxa, mhux biss mill-Maltin imma minn nies tad-dinja kollha. Ara kemm hu hekk, fil-pajjiżi fejn ma hemmx baħiar in-nies tmur tistad fix-xmajjar għall-ħut ta' l-ilma ħielu. Imma f'Malta ma għandniex bżonn noqogħdu nitqanneq naqbd u xi ħuta minn dik l-istrixxa ilma mdardar imsejjha xmara. Għax jekk Alla ma taha xejn kbir lil dil-gżira tagħna ċkejna, Hu għoġbu jagħniha b'ibħira koħol nir, li bil-qawwa tagħhom idawwruha w jkennuha minn kull naha mill-qilla għajjura ta' pajjiżi oħra. U billi dawn l-ibħira huma mimlija b'ħafna ħut ta' kull għamla w daqs, xejn ma hemm għax wieħed jistagħgeb jekk ħafna min-nies ta' Malta, min għall-bżonn u min għall-pjaċir, tawha għas-sajd.

Il-ħajja tas-sajjed hi ħajja iebes ħafna u mimlija bit-tigrib, imma fiha l-gmied u l-vantagġi tagħha wkoll. Is-sajjed li jgħaddi ħajtu fuq il-baħiar dejjem issibu jbiġh is-saħħa, u f'ħosha tigik l-għira x'ħin tara daww l-gsma maħruqa bix-xemx mimlija għeruq u muskoli li ma l-inqas taħrika jaqbz u jfiġġu taħt il-gilda donnhom il-mewg tal-baħiar li rabbihom. Għax l-arja safja tal-baħiar u x-xogħol taw lis-sajjed dik is-saħħa li l-ebda sinjur, avvulja jaħli għidu kollu, ma jsib jixtriha.

Barra minn dan, is-sajjed għandu ħaġa oħra li tagħzlu minn qalb il-fqar. Dan il-bniedem ikun imghakkes kemm ikun, qatt ma tisingħu jilmonta jew igorr; u mhi xejn ħaġa tal-għaġeb li wieħed jiltaqa' ma' xi sajjed b'xi tisfira ferrieha fuq xofftejh, sejjer lejn daru b'idu wara lej xogħol. Kieku xi ħadd kellu jwaqqaf lil das-sajjed u jsaqsih kif inhi sejra d-dinja, it-twegiba li jieħu aktarx kienet tkun, li sal-lum ħadd għadu ma miet bil-għu, u li Alla jaħseb f'kulħadd. Donnhom dawn in-nies li biex jaqilgħu l-ħobza ta' kull jum, ikollom jissugraw ħajjithom u jħabbtu wiċċhom mal-qilla tal-ħalel belliegħa tal-baħiar, kellhom il-ħila jsibu dik il-ħaġa, li, l-aktar bniedem għaref u l-aktar bniedem għani ma sabux: ix-xaba u t-tama filli jibgħat Alla.

Jien ikolli ngħid li Alla għandu mħabba barranija għas-sajjeda, billi dawn ifakkruh fil-ħbieb Tiegħu ta' meta kien fid-dinja. Aħna nafu li Kristu lil-apostli tiegħu la għanzilhom minn qalb il-bdiewa u l-anqas minn qalb l-għonja, imma minn qalb daww in-nies li, għad li twajba, ma kienx

hemm min hu ifqar u aktar injorant minnhom. U kien wiehed minn dawn in-nies fqar w injoranti li nghazel biex fuqu tin-bena l-Knisja nisanija u minn sajjed tal-ħut sar sajjied tan-nies.

Imma barra minn dak il-bniedem li jmur jistad biex jaqla' x'jiekol hemm xorta ta' sajjied iefor. Dan hu dak li jmur jistad għall-mogħdija taż-żmien. Jien għad li ġejja minn razza ta' dix-xorta ta' nies, xejn ma firigt nixbahhom. Għax jekk il-ħajja tas-sajjied veru naraha sabiħa, il-ħajja tas-sajjied tal-pjaċir ma toġħgobni xejn. Imma, hej, lid-dilettant tas-sajd tilagħblux għax ma' sajda jibdel l-aqwa stedina, u meta jkun sejjer jgħaddi xi lejl jistad ikun ferħan daqs kemm kieku jkun sejjer għal xi ballu. U erħilu jlestilek mill-jum ta' qabel, isewwi l-kon-zijiet, jixtri l-lixka, jaħsel il-fregatina, jillixka w jirraŋga s-snanar u jhejjilek kollox biex ma' nofs il-lejl hu u xi zewġ ħbieb oħra, li jhobbu s-sajd, imorru jgawdu l-pjaċir wisq maħhub minnhom.

Imbagħad, tarahom ġejjin l-għada f'xi nofs in-nhar f'xemx tisreg, taħraq daqs in-nar, min jarfa' l-qoffa tal-ħut, min bil-kopp u l-ganċijiet, fi ftit kliem, kulħadd italla' xi ftit imbarazz u kull wiehed minnhom b'daħka fuq wiċċu daqs tal-qamar meta jqun fil-milja tiegħu imma b'wiċċ aħmar daqs l-iskorfon li jkunu qabdu, u anqas jintebħu li l-gilda ta' mnehirhom u ta' dirgħajhom hallewha warajhom. Għax illum qabdu mhux ftit u moħhom jhewden biss fuq kemm ser jiftħiru l-lejla ma' shabhom id-dilettanti l-oħra, u fuq kif dik l-iskorfna ta' kwart għad trid issir ċerna ta' nofs qantar, u dik il-mazzola rajja mill-isbaħ.

Imma, hej, Alla ħares il-qabda tkun ħażina għax, imbagħad, warrab rasek. Dak in-nhar tintebaħ li ma qabdu xejn minn mitt mil bogħod. Għax tarahom ġejjin b'geddum twil sa l-art, donnu l-qamar mgħaddab talli ma tawx każ tal-ġmiel li hu ken qed ixerred ma' dwarhom, halla l-għadab tiegħu fuq wiċċhom biex ipattlihelhom. Imma heinn bniedem li jieħu tassew pjaċir meta s-sajda ta' dawn in-nies tkun ħażina; dan hu l-ispiżjar. Għax dak in-nhar jekk ikollu xi kaxxa *cold cream* imraŋta żgur li jbiegħha. Għax billi dawn ikunu mgħaddbin mħabba filli ma jkunu qabdu xejn, erħilhom jinfexxu fix-xemx, u erħilhom iġergru li ħadu xemxata għall-xejn u jdellku ż-żjut u l-*cold cream* biex itaffu ftit dak il-ħruq tax-xemx li jkunu qed iħossuh iwagġagħhom erba' darbiet aktar mis-soltu.

Barra mill-gdiedem li jagħmlu meta ma jaqbdux hūt dawn in-nies għandhom nuqqas ieħor li bih idejju lil kullhaadd. Kull fejn ikunu jew minn hemm jew minn hawn jaraw kif jagħmlu u jdaħħlu s-sajd, u meta jaqbduha fuq dan is-sugġett ma jispiċċawha qatt. Issa jgħidulek x'konz ġdid xtraw, kemm-il sunnara fih. Kemm hu ta' saħħa u kemm hūt qabdu bih, u hafna ftietaq oħra bħall dawn. Imbagħad oħra, kull fejn jilmhu sajjied jaraw kif jagħmlu jindehsu miegħu u jisselfulu kliemu biex jużawh meta jkunu jithaddtu ma' sħabhom u b'hekk juru kemm huma tal-qatgha.

Imma hi tassew haġa tal-għageb kif dawn in-nies li jgħaddu biċċa sewwa minn haġġithom fuq il-baħar qatt ma tismagħhom jikkellmu fuq il-ġmiel tiegħu. Donnhom għajnejhom qegħdin biss għall-hūt u għall-xejn iktar. Min jaf kemm-il darba f'xi lejl sħun tas-sajt, meta l-qamar ikun jaħsel kullimkien bid-dawl imfidded tiegħu, u l-baħar iħaxwex mal-moll ikun qisu qiegħed iefsef ħolm ħelu lill-blatt, jien kont inqum u b'għajnejn għa-jura kont insib xi frejgafina, li tkun titbandal ħelu ħelu f'nofs dak il-baħar tal-fidda, u nixtieqni qiegħda fiha ngawdi dak il-ġmiel. Imma l-ħolma tiegħi kienet tista' miksura minn lehen li, mitfi mill-bogħod, kien jasal f'widnejja jtenni dawn il-kelmiet: "aqdfu l dik in-naħa għax dawl ta' qamar bħal dan naqbdu hūt kemm irridu". U jien imgħaddba kont insabbat it-tieqa u nidħol il-gewwa.

Nghid għallja l-hajja tas-sajjied toghġobni hafna. Imma toghġobni l-hajja tas-sajjied veru u mhux ta' dak li jrid jagħmilha ta' sajjied biex igħaddi z-zmien. Għax fil-waqt li dak il-bniedem li jrid jiekol mill-baħar, u li jmur jistad sew fil-mal-temp kemm ukoll fil-bnazzi, hu dejjem xebgħan billi l-Bambin jibgħat, u mħabba f'hekk għandu s-sedqa wil-barka t'Alla, l-ieħor imur jistad meta jkollu qalb, u minn fuq jidhirlu li għandu jaqbad il-hūt f'kull sajda li jagħmel. U mħabba f'hekk fil-waqt li nħossni nithenna b'dik it-tjubija wil-ħlewwa tal-hajja tas-sajjied veru u nieħu pjaċir nitkellem miegħu, mas-sajjied tal-pjaċir mhux talli ma nithenniex imma malli nilmhu nara kif nagħmel u naharbu. Għax naf li malli naqbad in-kellmu m'inix sa nisma' haġa oħra ħilief, jew ftahir fuq kemm qabad hūt l-aħhar sajda li għamel, jew inkella garr għaliex ma jkun qabad xejn.

MARIJA AQUILINA  
(Matrikola).